

(३)

श्रीमैथिलि तेरे आवन पै बलि जाऊं

जुग जुग जीओ श्री जानकी जीजी मुरली मधुर सुनाऊं ॥

जुग जुग जीओ श्री जानकी अदी ।

राजु करियो रस निधि राघव सां अचलु चंवरु छटु गदी ।

क्रोड़ कालिंदी सिंधु सरस्वती तुंहिजे पद में पवित्र विष्णुपदी ।

विष्णु विधाता शंकरु तुंहिजे लाढ़ में पदवी लधी ।

उमा रमा शची सावित्री देवी पद कंज सेवा कंदी ।

रस भरी राधा आशीश करत है गरीबि श्रीखण्डि संदी ॥

कृपा निधान साहिब मिठिड़ा फरमाइनि था : बोलिणा सत्
श्री वाहगुरु ! साहिब मिठिड़नि जे नेत्रनि में श्री यमुना जो दृष्यु
वसी रहियो आहे । इहो भावु अथनि त श्री यमुना जे कण्ठे ते
क्रान्तार्णय बन में ई अवध जी युगल सरकार बनवास जो सारो
समयु विहारु कयो आहे । उतेई रावण रूपु मिरुं अ खे मारियो
अथनि ऐं अनेक आनन्द कलोल बि कया अथनि ।

हिकिड़े दींहु श्री कोकिलि महाराणी यमुना कण्ठे ते अम्बनि

जी शाखा ते वेठी आहे । रोम रोम मां श्री अवध सरकार जे
कुशल

जा मधुर आलाप अची रहिया आहिनि । यमुना जे कण्ठे ते ऐं
सुन्दर वणिकार में पंहिजा साहिब दिसी साहिब मिठा आनन्द में
गद् गद् थी रहिया आहिनि । मन में उमंगु उमिड़ी आयुनि त
असां बृज सरकार खे पारत कयूं त असां जी सरकार खे आशीश
कनि ऐं सम्भाल कनि । उन्ही अ आनन्द जे दिसण जी खेनि
तीव्र उत्कण्ठा जागी । अवध सरकार बिना सखियुनि जे बन में
आया आहिनि, महाराज मिठा बन दे घुमण विया आहिनि,
लखणु लालु सेवा में मगनु आहे ऐं श्री स्वामिनि महाराणी अकेला
वेठा आहिनि । साहिब मिठा मोको दिसी श्री बृज सरकार खे
विनय करण लगा ।

हे श्री बृज राणी अमां ! हिन अकेलाई अ जे समय तवहां
ई कृपा करे वेझो वेही श्री अवध सरकार खे विन्दुरायो, आशीशूं
देई प्रसन्नु करियो ।

भगुवन्त जे संकल्प वांगे सहेलियुनि जा संकल्प बि सदां
सचु थीदा आहिनि । जियंई साहिबनि मिठनि संकल्पु कयो त
दिसनि त चौधारी क्रोड़ चन्द्रमाउनि जो प्रकाशु फैलिजी वियो ।

उन प्रकाश में दिठाऊं त श्री वृन्दावनेश्वरी महाराणी श्री अवध सरकार खे गोद में भरे वेठा आहिनि, आशीशूं देई रहिया आहिनि ऐं कुरिब सां चई रहिया आहिनि ।

हे साकेत जा साहिब ! भली आयो, सदां आयो ! तवहां जे शुभ आगमन तां बलिहारी, बलिहारी । तवहां कृपा करे अवध खां कही करे हिति आया आहियो । प्रीतम बुधायो त दाढी तकिलीफ वरती अथव । वदा भाग थिया जो साहिब असां जे घरिड़े में पधारिया आहियो सदां जीओ । सदां जीओ । कृपालु जानकी जीजी ! अचो त मिठी मुरली बुधाए विन्दुरायांव । जा बंसरी प्रीतमु पाण खां पलु न परे कंदो आहे, उहा तवहां खे सुखु दियण लाइ प्रीतम खां वठी आया आहियूं ।

पोइ मुरली अ में हीउ गीतु था गाइनि । बंसिरी वजाईदो भाव में भरिजी श्री अवध सरकार खे आथतु देई रहिया आहिनि । बिन्हीं जा नेण अनुराग में भरियल आहिनि । बई रस आनंद में सराबोर आहिनि ।

बृज सरकार कुरिब में चवनि था । हे जगजननी जगदम्बा

देवी श्री जानकी दीदी, मुंहिजी मिठिड़ी भेनड़ी ! क्रोड़ कल्प सुख
माणियो । क्रोड़ कल्पनि ताई अविचलु राजु माणींदो । तवहां बन
में असां सां गदिजण लाइ ई आया आहियो ऐं वृन्दाबन जो
आनन्दु वठण आया आहियो । इहो संसो न करियां त श्रीरघुनन्दन
श्री वशिष्ठ देव जो ज्ञानु बुधी ज्ञानी थी पियो आहे । तवहां जो
प्रीतमु सदा रस निधि आहे । उन अनुरागी प्रीतम सां मिली
खिली अविचलु राजु कयो । तवहां जो चंवर छटु गदी (सिंहासनु)
सदा अचलु रहे । तवहां जो राजु, सुहागु, भागु अनुरागु, मधुरु
मागु सभु अविचलु आहिनि । रस निधि प्रीतम सां तवहां जो सभु
सदां अविचलु रहंदो । क्रोड़ें कालंदियूं सरस्वतियूं, सिंधू गंगा
आदि तवहां जे चरण रज जे कणे मां प्रघटु थियूं आहिनि । इहे
पवित्रता वंत देवियूं तवहां जी चरण छाया में ई पवित्र थी संसार
खे पावन करे रहियूं आहिनि । तवहां जा नृमलु गुण ऐं पवित्रता
केरु वर्णनु करे सघंदो । तवहां जे जस जी नदी क्रोड़े बृह्मंडनि
खे पावन करण वारी आहे । जेद्राहुं तेद्राहुं तवहां जे जस गंगा
जी जै धुनी गूंजी रही आहे । (श्री अवध सरकार जे जस जी गंगा
साहिब मिठिड़नि जे हृदय आकाश मां प्रघटु थी त महादेव पाण
खे धन्यु करण लाइ उन माता खे पंहिजे मस्तक ते धारणु कयो ।)

मिठी भेनडी ! संसार जूं सभु वढायूं तवहां जी कृपा मां ई
उत्पनु थियूं आहिनि । बृह्मा खे बृह्मपणो द्रियण वारा तवहां
आहियो । शंकर खे कैलाश जी साहिबी तवहां वटां ई मिली
आहे । विष्णु भगवान जी इहा पदवी बि तवहां जे कृपा जो फलु
आहे । सभिनी खे तवहां जे मिठे लाद सां इहे ऊंच स्थान
मिलिया आहिनि । जियं बरानि खे माता पिता खर्ची देई कृतार्थ
कंदा आहिनि तियं तवहां पंहिजी साहिबी अ आहर हिननि खे
इहे पदिवियूं बखिशे वढो कयो आहे । तवहां जी साहिबी असां
भली प्रकार ज़ाणूं था ।

पाणु भुलाए, साहिबी विसारे, सादिडे भेष सां संसार जे
अनन्त जीवनि खे पंहिजे दर्शन, मिठनि बोलनि, कृपा दृष्टि ऐं
कुरिब कृपा सां प्रफुलिति करण लाइ हिति बनिड़नि में आया
आहियो । वढा साहिब इयें थींदा आहिनि । साहिबी उहे यादि
कनि, जिन खे कदहीं कदहीं मिलन्दी हुजे । जिनि जी साहिबी
अनादि आहे उहे छा लाइ उन जो खियालु रखंदा । तवहां
संसार जा करिता, धरिता ऐं हरिता आहियो, सभु महानु पदिवियूं
तवहां जे प्रताप मां ई प्रघटु थियूं आहिनि ।

मिठा साहिब ! तवहां इयें न समुझो त तवहां हेकिलिड़ा
आहियो । तवहां जो सौभाग्य सदां तवहां सां गदु आहे । उमा
रमा शची सावित्री आदि सभु देवियूं सदां तवहां जे चरण
कमलनि जी सेवा लाइ ततिपर आहिनि । कृपालु माता पिता
इहा आशीश दिनी अथव त :

पितु वन देव मातु बन देवी ।

खग मृग चरण सरोरह सेवी ॥

असां जी बि सदां मिठी आशीश अथ त सभु देव देवियूं
सिकाइतियूं थी तवहां जी सेवा करे तवहां खे प्रसन्न रखंदियूं ।

कृपा निधान साहिब मिठिड़ा कोकिल रूप में इहो दर्शनु
करे आनंद में मुग्ध थी चवनि त — जदहीं श्री बृज स्वामिनि
बि तवहां खे मिठी आशीश दियनि त गरीबि श्रीखण्डि त
तवहां जे दर जूं आहिनि से कींअ न आशीश कंदियूं । असां जी
रग रग, रोम रोम, पल पल में स्वास स्वास में सदां सर्वदा
आशीश थी निकिरे । नाड़ियुनि जी धुनि बि आशीश बणिजी
निकिरे ।

परम कृपाल रस निधान बृज राणी आशीश दींदी हुई असां

जी पारत थी करेव त हीउ गरीबि श्रीखण्डि बालिड़ियूं तवहां
आहिनि, असां वटि जूं रहंदे बि तवहां जूं आहिनि । साहिब मिठा
इहो समाजु दिसी दाढो गद् गद् थिया ।

उन महल नंद भवन मां भोजन जा थाल्ह भरिजी आया ऐं
श्री राघवु लालु ऐं श्यामु सुन्दर बि अची विया । बई युगल
आनंद सां भोजन करे यमुना जो जलु पानु करे प्रसन्न थिया ।
साई अमां सितार ते मधुर गीत गाए युगल खे विन्दुराइण लगा ।
युगल धणियुनि साई अमां खे प्रसादु देई कृतार्थ कयो ।

बोल मिठिड़े बाबल साई अ जी जै ।